

दर्शन-पच्चीसी

पं. बुधजन जी जयपुर के दीवान अमरचन्द्र जी के मुख्य मुनीम थे। आपने अनेक आध्यात्मिक एवं भक्तिपरक रचनाएँ लिखी हैं। आप के पदों का जैन जगत् में तो काफी प्रचार रहा है। भगवान् के दर्शन करते समय क्या भावना करनी चाहिए ? इस दर्शन-पच्चीसी में प्रस्तुत किया है।

तुम निरखत मोकों मिली, मेरी सम्पति आज।

कहाँ चक्रधर-संपदा कहाँ स्वर्ग-साम्राज ॥१॥

अर्थ—हे भगवन्! आप की वीतराग मुद्रा के दर्शन करते ही मुझे अपने आत्म-वैभव का ज्ञान हो गया, इस वैभव के सामने चक्रवर्ती का वैभव एवं स्वर्ग का साम्राज्य भी फीका पड़ता है।

तुम वन्दत जिनदेव जी, नित नव मंगल होय।

विघ्न कोटि तत छिन टरैं, लहहि सुजस सब लोय ॥२॥

अर्थ—हे जिनेन्द्र देव! आपकी वंदना करने से हमेशा नया मंगल होता है। करोड़ों विघ्न क्षणमात्र में नष्ट हो जाते हैं और तीनों लोकों में सुयश की प्राप्ति होती है।

तुम जाने बिन नाथ जी, एक स्वास के माँहिं।

जन्म-मरण अठदस किये, साता पाई नाहिं ॥३॥

अर्थ—हे भगवन्! आप की महिमा को जाने बिना। एक श्वास के भीतर १८ बार जन्म-मरण किया और रंचमात्र भी सुख नहीं पाया।

आप बिना पूजत लहे, दुख नरक के बीच।

भूख प्यास पशुगति सही, कयों निरादर नीच ॥४॥

अर्थ—हे भगवन्! आप की पूजा-भक्ति नहीं की, जिस से नरकों के दारुण दुखों को सहन किया एवं पशुगति में भूख-प्यास की कठिन बाधा को सहन किया एवं मनुष्य गति भी यदि प्राप्त हुई तो नीच कुल में जन्म लेकर निरादर ही मिला।

नाम उचारत सुख लहै, दर्शनसों अघ जाय।

पूजत पावै देव पद, ऐसे हैं जिनराय ॥५॥

अर्थ—हे जिनेन्द्र देव! आप ऐसे महान् हैं कि आप का नाम लेते ही अपूर्व सुख की प्राप्ति होती है और आप के दर्शन करने से सभी पाप नष्ट हो जाते हैं। हे भगवन्! आप की पूजा करने से देव-पद की प्राप्ति हो जाती है।

वन्दत हूँ जिनराज मैं, धर उर समताभाव।

तन-धन-जन जगजाल तैं धर विरागता भाव ॥६॥

अर्थ—हे जिनेन्द्र देव! मैं हृदय में समता-भाव धारण करके आप की वंदना करता हूँ और धन, शरीर, कुटुम्ब के जंजाल से वैराग्य-भाव को धारण करता हूँ।

सुनो अरज हे नाथ जी, त्रिभुवन के आधार।

दुष्ट कर्म का नाश कर, वेगि करो उद्धार ॥७॥

अर्थ—हे स्वामी! मेरी विनती को सुनो, आप तीनों लोक के आधार हैं, मेरे दुष्ट कर्मों का नाश करके शीघ्र ही संसार से उद्धार करो।

जाचत हूँ मैं आपसों, मेरे जियके माँहिं।

रागद्वेष की कल्पना, कबहूँ उपजै नाहिं ॥८॥

अर्थ—हे भगवन्! मैं आप से याचना करता हूँ कि मेरे हृदय में राग-द्वेष की भावना भी उत्पन्न न हो।

अति अब्हुत प्रभुता लखी, वीतरागता माँहिं।

विमुख होहिं ते दुख लहैं, सन्मुख सुखी लखाहिं ॥९॥

अर्थ—हे भगवन्! आप की वीतरागता की अति-आश्चर्यकारी महिमा मैंने यह देखी है कि देखते ही सुख प्रकट हो जाते हैं और हटते ही दुखी ही दिखाई देते हैं।

कलमल कोटिक नहि रहैं, निरखत ही जिनदेव।

ज्यों रवि ऊगत जगत में, हरै तिमिर स्वयमेव ॥१०॥

अर्थ—हे भगवन्! आप के दर्शन मात्र से करोड़ों जन्म का कर्मरूपी मल स्वयमेव उस प्रकार नष्ट हो जाता है। जैसे सूर्य के उदय होने पर सघन अंधकार स्वयमेव ही नष्ट हो जाता है।

परमाणू पुद्गलतणी, परमात्म संजोग।

भई पूज्य सब लोक में, हरे जन्म का रोग ॥११॥

अर्थ—हे भगवन्! पुद्गल परमाणुओं का यह पिंड रूप शरीर आप की

सत्संगति से लोक पूज्य हो जाता है, जिस से जन्म-मरण का रोग हमेशा के लिए दूर हो जाता है।

कोटि जन्म में कर्म जो, बाँधे हुते अनन्त।

ते तुम छबी विलोकते, छिन में हो हैं अन्त ॥१२॥

अर्थ—हे भगवान्! करोड़ों जन्मों में बाँधे हुए जो अनन्त कर्म हैं, आप की वीतराग छवि के दर्शन करने मात्र से क्षणभर में समाप्त हो जाते हैं।

आन नृपति किरपा करै, तब कछु दे धन धान ।

तुम प्रभु अपने भक्त को, करल्यो आप समान ॥१३॥

अर्थ—हे प्रभु! एक राजा की जब कृपा होती है तो वह कुछ धन-धान्य दे देता है आप भी अपने भक्त को अपने समान बना लीजिए।

यंत्र मंत्र मणि औषधी, विषहर राखत प्रान।

त्यो जिनछबि सब भ्रम हरै, करै सर्व परधान ॥१४॥

अर्थ—जिस प्रकार से मंत्र, तंत्र, मणि, औषधि से विष दूर होकर प्राण सुरक्षित हो जाते हैं उसी प्रकार हे भगवान्! आप के दर्शन करने मात्र से सभी भ्रम दूर हो जाते हैं और सर्व श्रेष्ठ सम्यक्त्व प्राप्त हो जाता है।

त्रिभुवनपति हो ताहि तैं, छत्र विराजैं तीन।

सुर-पति नाग नरेश-पद, रहैं चरन आधीन ॥१५॥

अर्थ—हे भगवान्! आप के मस्तक के ऊपर जो तीन छत्र शोभायमान हो रहे हैं, वह आप के तीन लोक के स्वामित्व को सूचित करते हैं। यही कारण है स्वर्ग का अधिपति इंद्र, अधोलोक का अधिपति नागेंद्र, मनुष्य लोक का अधिपति चक्रवर्ती आप के चरणों के अधीन रहता है।

भवि निरखत भव आपने, तुम भामण्डल बीच।

भ्रम मेटै समता गहै, नाहिं सहै गति नीच ॥१६॥

अर्थ—हे भगवान्! आप के भामण्डल में भव्य जीवों को अपने सात भव दिखाई देते हैं, उस से भ्रम-जाल समाप्त हो जाता है, समता को पा लेता है तथा नीच-गति प्राप्त नहीं होती है।

दोई ओर ढोरत अमर, चौंसठ चमर सफेद।

निरखत भविजन का हरैं, भव अनेक का खेद ॥१७॥

अर्थ—हे भगवान्! आप के दोनों ओर देव-गण धवल ६४ चँवर ढोरते हैं और

आप के दर्शन करते ही अनेक भवों के दुख समाप्त हो जाते हैं।

तब अशोक तुम हस्त है, भवि-जीवन का शोक।

आकुलता कुल मेटि के, करै निराकुल लोक ॥१८॥

अर्थ—हे प्रभु! अशोक वृक्ष प्रातिहार्य को देखते ही भव्य जीवों का शोक समाप्त हो जाता है, आकुलता मिट जाती है और समूचा लोक निराकुल हो जाता है।

अन्तर बाहिर परिग्रह, त्यागा सकल समाज।

सिंहासन पर रहत हैं, अन्तरीक्ष जिनराज ॥१९॥

अर्थ—हे भगवान्! आप अन्तरंग और बहिरंग परिग्रह के त्यागी हैं, इसलिए आप सिंहासन पर अन्तरिक्ष में विराजमान हैं, जो यह सूचित करता है कि आप परिग्रह से सर्वथा रहित हैं।

जीत भई रिपु मोहतैं, यश सूचत है तास।

देव दुन्दुभिन के सदा, बाजे बजैं आकाश ॥२०॥

अर्थ—हे भगवान्! आप ने मोहरूपी शत्रु पर विजय प्राप्त की है, उसी के यश को सूचित करने वाला दुन्दुभि प्रातिहार्य आकाश मंडल में जय-जयकार की मंगल ध्वनि कर रहा है।

बिन अक्षर इच्छा रहित, रुचिर दिव्यध्वनि होय।

सुर नर पशु समझैं सबै, संशय रहै न कोय ॥२१॥

अर्थ—हे भगवान्! आप की निरक्षरी दिव्यध्वनि जो बिना इच्छा की खिरती है, जिसे देव, मनुष्य, पशु सभी समझ जाते हैं और उन के सभी प्रकार के संशय दूर हो जाते हैं।

बरसत सुरतरु के कुसुम, गुंजत अलि चहुँ ओर।

फैलत सुजस सुवासना, हरषत भवि सब ठौर ॥२२॥

अर्थ—हे भगवान्! समवसरण में कल्पवृक्ष के पुष्प बरसते हैं एवं चारों ओर भौरों का स्वर गुंजायमान होता है, जिस से चारों ओर मानो सुयश रूपी सुगंधी ही फैल रही हो एवं सभी जगह प्रसन्नता ही नजर आती है।

समुद्र बाघ अरु रोग अहि, अर्गल बंध संग्राम।

विघ्न विषम सबही टरैं, सुमरत ही जिन नाम ॥२३॥

अर्थ—हे भगवान्! आप का स्मरण मात्र करने से समुद्र पार होना, रोग का

हरण होना, सर्प का विष उतरना एवं बंधन का छूटना, संग्राम में जीतना; ऐसे विषम दुख भी दूर हो जाते हैं।

सिरीपाल, चंडाल पुनि, अंजन भीलकुमार।

हाथी हरि अरि सब तरे, आज हमारी बार ॥२४॥

अर्थ—हे भगवान्! आप की भक्ति से श्रीपाल, यमपाल चांडाल, अंजनचोर, भीलकुमार, हाथी आदि सभी तर गए। हे भगवान्! अब इस भक्त की बारी है, इसे भी तारने की कृपा करें।

‘बुधजन’ यह विनती करै, हाथ जोड़ शिर नाय।

जबलौं शिव नहिं होय तव-भक्ति हृदय अधिकाय ॥२५॥

अर्थ—श्री बुधजन जी दोनों हाथ जोड़कर सिर को नवाकर विनम्रभाव से विनती करते हैं। हे भगवान् जब तक मुझे मोक्ष की प्राप्ति न हो, तब तक आप की भक्ति मेरे हृदय में हमेशा बनी रहे।

□ □ □

गंधोदक की महिमा

जो गंधोदक कुष्ठादि रोगों का क्षय कारक है, जो गंधोदक आपत्तियों के शत-चक्र का निवारक है, जो शुभगति के पंथ का सहचारी है, जो निश्चय ही विघ्न-राशि का विदारक है, जो पापरूपी सर्प के लिए नाश करने वाला गरुड़ है, जो इच्छित सुखों को देने वाला महान् कल्पवृक्ष है, जो मिथ्यात्व रूपी बेल को सुखाने के लिए सूर्य का तेज है, जो सार और असार के भेद को प्रकट करता है, जो समस्त यंत्रों में परम यंत्र है, जो सकल मंत्रों में शुभमंत्र है, जो समस्त ऋद्धियों का दाता है, जिस से सभी सिद्धियाँ प्राप्त होती हैं। उस गंधोदक की स्वर्ग में देवों ने वंदना की, व्यंतर-गणों ने वंदना कर अत्यंत आनंद मनाया। मध्यलोक में मनुष्य वृन्द ने वन्दना की, पाताल में नागेन्द्रों ने वन्दना की। वह गंधोदक दुलता हुआ जहाँ-जहाँ गया, वहाँ-वहाँ तुरंत उस की वन्दना की गई।

(रश्मि ग्रन्थावली, सम्मि जिण चरित, भाग-२, डॉ. राजाराम जैन, पृ. १५९-१६१)